

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

គណៈកម្មាធិការជាតិរៀបចំការបោះឆ្នោត
ប្រ.ក/លេខ១០៤.០៦០/០៨ គ.ជ.ប.អគ្គ.ពស

ភ្នំពេញ ថ្ងៃទី ០៧ ខែ មេសា ឆ្នាំ ២០០៨

**សន្និសីទសារព័ត៌មានស្តីពី
ការចុះបញ្ជីគណបក្សនយោបាយឈរឈ្មោះបោះឆ្នោត**

នៅថ្ងៃទី ០៤ ខែ មេសា ឆ្នាំ ២០០៨ គណៈកម្មាធិការជាតិរៀបចំការបោះឆ្នោត (គ.ជ.ប) បានធ្វើសន្និសីទសារព័ត៌មានមួយ ដើម្បីផ្សព្វផ្សាយអំពីនីតិវិធី នៃការចុះបញ្ជីគណបក្សនយោបាយឈរឈ្មោះបោះឆ្នោត សម្រាប់ការបោះឆ្នោតជ្រើសតាំងតំណាងរាស្ត្រអាណត្តិទី ៤ នេះ ។

ឯកឧត្តម មាន សទិ សមាជិក គ.ជ.ប និងជាប្រធានដឹកនាំសន្និសីទបានមានប្រសាសន៍ថា ការចុះបញ្ជីគណបក្សនយោបាយឈរឈ្មោះបោះឆ្នោតនឹងចាប់ផ្តើមពីថ្ងៃទី ២៨ ខែ មេសា ដល់ថ្ងៃទី ១២ ខែ ឧសភា ឆ្នាំ ២០០៨ ។ នៅពេលគណបក្សមកសុំចុះបញ្ជីនៅ គ.ជ.ប ត្រូវភ្ជាប់មកជាមួយនូវ ឯកសារដែលត្រូវបំពេញតាមលក្ខខណ្ឌ ១០ ចំណុច ដូចបានកំណត់ក្នុងច្បាប់ ។ ទាក់ទងនឹងលក្ខខណ្ឌ ១០ ចំណុចនោះ ឯកឧត្តម មាន សទិ បានលើកយក ២ លក្ខខណ្ឌមកធ្វើការពន្យល់យ៉ាងច្បាស់ គឺលក្ខខណ្ឌទី៤និងទី៥ ។ លក្ខខណ្ឌទី៤ និយាយអំពីបញ្ជីបេក្ខជនឈរឈ្មោះបោះឆ្នោតសរុបទូទាំងប្រទេសដែលត្រូវមានយ៉ាងតិចមួយភាគបី នៃអាសនៈនៅក្នុងរដ្ឋសភា (បេក្ខជនពេញសិទ្ធិមួយភាគបី និងបំរុងមួយភាគបី) ។ លក្ខខណ្ឌទី៥ បញ្ជីឈ្មោះបេក្ខជនតាមមណ្ឌល ត្រូវមានចំនួនបេក្ខជនគ្រប់តាមចំនួនអាសនៈ ឧទាហរណ៍ដូចជានៅបាត់ដំបងមាន៨អាសនៈ បេក្ខជនត្រូវមាន ៨ ពេញសិទ្ធិ និង ៨ បំរុង មានន័យថាមណ្ឌលនីមួយៗត្រូវមានបេក្ខជនគ្រប់ចំនួន ទាំងពេញសិទ្ធិ និងបំរុង ។

ឯកឧត្តមបានបញ្ជាក់ថា បេក្ខជនម្នាក់ៗត្រូវមានឈ្មោះនៅក្នុងបញ្ជីឈរឈ្មោះ សម្រាប់មណ្ឌលតែមួយគត់ ឧទាហរណ៍ បេក្ខជនឈ្មោះ "ក" មិនអាចទៅឈរឈ្មោះនៅមណ្ឌលបាត់ដំបងផង និងមណ្ឌលសៀមរាបផងនោះទេ ។ ករណីបេក្ខជនឈរឈ្មោះពីរកន្លែង ហើយ គ.ជ.ប រកឃើញឈ្មោះបេក្ខជនដែលឈរពីរកន្លែងនោះ តាមច្បាប់បេក្ខជនត្រូវបាត់បង់ការឈរឈ្មោះដោយស្វ័យប្រវត្តិ ។

នៅក្នុងសន្និសីទនោះតំណាងគណបក្សនយោបាយក៏បានលើកឡើងថា គណបក្សនយោបាយមានការព្រួយបារម្ភចំពោះការចេញលិខិតបញ្ជាក់របស់ក្រុមប្រឹក្សាឃុំ សង្កាត់ ការដាក់ពាក្យសុំច្បាប់ឈប់ពិសេស និងការផ្តល់រូបថត ។

ឯកឧត្តម ទេព នីថា អគ្គលេខាធិការ គ.ជ.ប បានមានប្រសាសន៍បញ្ជាក់ថា នៅក្នុងនីតិវិធីនៃការចុះបញ្ជីគណបក្សនយោបាយមិនទាមទារលិខិតថ្កោលទោសនោះទេ គ្រាន់តែឱ្យគណបក្សនយោបាយបំពេញទៅតាមលក្ខខណ្ឌច្បាប់ ឬនីតិវិធីរបស់ គ.ជ.ប ដែលបានតម្រូវក្នុងការចុះបញ្ជីគណបក្សនយោបាយតែប៉ុណ្ណោះ ។ ឯកឧត្តមបានបន្ថែមថា ក្នុងករណីបេក្ខជនត្រូវបានតុលាការសម្រេចសាលក្រមស្ថាពរឱ្យជាប់ទោសហើយ គាត់គ្មានសិទ្ធិឈរឈ្មោះទេ ដូច្នេះជំហានដំបូងគណបក្សនយោបាយត្រូវពិនិត្យបេក្ខជនខ្លួនឯងជាមុនសិន ថាតើគាត់មានសិទ្ធិស្របច្បាប់ក្នុងការឈរឈ្មោះដែរឬទេ? ហើយនៅពេលគណបក្សនយោបាយដាក់ពាក្យសុំចុះបញ្ជីគណបក្សនយោបាយឈរឈ្មោះ គ.ជ.ប នឹងធ្វើការពិនិត្យលើប្រវត្តិរូបបេក្ខជនទាំងនោះផងដែរ ។ ចំពោះការសុំច្បាប់ឈប់ពិសេស គ.ជ.ប បានរំលឹកទៅលើក្រុមប្រឹក្សាឃុំ សង្កាត់ រួចរាល់ហើយ។ គ.ជ.ប នឹងរំលឹកបន្ថែមទៀតអំពីបញ្ហានេះ ទៅអាជ្ញាធរ ឬស្ថាប័នណាដែលជួបការលំបាក ក្នុងការសុំច្បាប់ឈប់ពិសេសនេះ។ ចំពោះការទាមទារបិទរូបថតក្នុងការចេញលិខិតបញ្ជាក់ក្នុងបញ្ជីបោះឆ្នោតនោះ មិនមែនជាការណែនាំរបស់ គ.ជ.ប ទេ តម្រូវការរបស់ គ.ជ.ប នោះ គឺតែ១សន្លឹក សម្រាប់ការចុះបញ្ជីគណបក្សនយោបាយ និងបេក្ខជនឈរឈ្មោះ ។ ឯកឧត្តមបានបញ្ជាក់ថា បើតំណាងគណបក្សនយោ បាយជួបការលំបាកអាចជូនដំណឹងនោះមកលេខាធិការដ្ឋានខេត្ត ក្រុង រៀបចំការបោះឆ្នោត ឬមក គ.ជ.ប ដើម្បីយើងធ្វើការដោះស្រាយរួមគ្នា ។